

स्वस्ति भूषण माताजी का 30वां दीक्षा महोत्सव शुरू

भास्कर न्यूज़ | पीपलू

आचार्य इन्द्रनंदी महाराज ससंघ के सान्निध्य एवं मंगल आशीर्वाद तथा स्वस्ति धाम प्रणेत्री गणिनी आर्यिका स्वस्ति भूषण माताजी के मंगल सान्निध्य में श्री चंद्रप्रभु दिगंबर जैन अतिशय क्षेत्र, प्यावड़ी (पीपलू) में धार्मिक एवं आध्यात्मिक महोत्सव का गुरुवार से प्रारंभ हुआ। जैन अतिशय क्षेत्र समिति प्यावड़ी के तत्वावधान में शुक्रवार को जिन मंदिर निर्माण को लेकर शिलान्यास किया जाएगा तथा गुरु मां स्वस्ति भूषण माताजी का 30वां दीक्षा महोत्सव भी मनाया जाएगा।

माताजी के निर्देशन में पंडित मनोज शास्त्री, कपिल भैया, दीपक आदि के द्वारा मंत्रोच्चार के साथ चंद्रप्रभु महामंडल विधान संपन्न हुआ। 115 अर्घ्य, 5 महाअर्घ्य एवं 5 जयमाला के अर्घ्य अर्पित किए गए। विधान में सौधर्म इंद्र-इंद्राणी सहित 200 से अधिक श्रावक-श्राविकाओं ने अर्घ्य चढ़ाए। वर्तमान में माताजी की उपस्थिति में 20 जनवरी 2026 को दो रजत सिक्के, 21 जनवरी को केसर, तथा 22 जनवरी की सुबह खनखनाते हुए रजत सिक्का एवं केसर का अतिशय देखने को मिला।



पीपलू। प्यावड़ी में आयोजित कार्यक्रम में उपस्थित श्रावक-श्राविकाएं।

जैन समाज के वरिष्ठ नागरिक पदम चंद जैन, ओमप्रकाश जैन एवं राजकुमार जैन ने बताया कि करीब 70 वर्ष पूर्व पीपलू नगर में जैन संत वीर सागर महाराज का आगमन हुआ था। उसी दौरान जैन धर्म की शिक्षा के प्रसार के लिए पंडित चतुर्भुज शास्त्री के मार्गदर्शन में दिगंबर जैन वीर पाठशाला की शुरुआत की गई। पाठशाला के विद्यार्थियों को सामूहिक रूप से प्यावड़ी जैन अतिशय क्षेत्र ले जाया गया, तभी से वर्ष में एक बार प्यावड़ी जाने की परंपरा प्रारंभ हुई, जो आज तक श्रद्धा एवं उत्साह के साथ निभाई जा रही है। वर्तमान में परंपरा के अनुसार भाद्रपद माह में पर्युषण पर्व के पश्चात दूज के दिन श्रद्धालु प्यावड़ी मंदिर पहुंचकर सामूहिक गोठ का आयोजन करते हैं।

प्राचीन व ऐतिहासिक अतिशय क्षेत्र है प्यावड़ी

प्यावड़ी एक अति प्राचीन जैन अतिशय क्षेत्र है, जहां वेदी पर मूलनायक मनोहरी चंद्रप्रभु भगवान की दिव्य प्रतिमा विराजमान है, जो करीब 800 वर्ष से अधिक प्राचीन एवं ऐतिहासिक बताई जाती है। यहां भगवान के दर्शन मात्र से ही श्रद्धालुओं के अंतर्मन में अद्भुत शांति और आध्यात्मिक ऊर्जा का अनुभव होता है। करीब छह वर्ष पूर्व अभिषेक के दौरान यहां एक अलौकिक चमत्कार देखने को मिला था, जब चांदी का सिक्का प्रकट हुआ तथा भगवान की नाभि से केसर निकलने का दृश्य सामने आया। इसके पश्चात भी अनेक अवसरों पर, विशेषकर चतुर्दशी एवं पूर्णिमा के दिन प्रातःकालीन अभिषेक के समय, सोने-चांदी के सिक्के स्वतः वेदी पर प्रकट होते हुए देखे गए हैं। कई बार केसर के दर्शन भी हुए हैं, जिससे इस क्षेत्र की अतिशय महिमा और अधिक बढ़ गई है।